



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 06.30 PM

DATE: 03.04.2024

പ്രധാനവാർത്തകൾ

1. കേരളത്തിൽ ലോക്സഭാ തിരഞ്ഞെടുപ്പിനുള്ള നാമനിർദ്ദേശ പത്രികാ സമർപ്പണം നാളെ പൂർത്തിയാവും. നിരവധി പ്രമുഖ സ്ഥാനാർത്ഥികൾ ഇന്ന് പത്രിക സമർപ്പിച്ചു.
2. സംസ്ഥാനത്ത് തിരഞ്ഞെടുപ്പ് പ്രചാരണം ഊർജ്ജിതമായി പുരോഗമിക്കുന്നു. മണ്ഡലങ്ങളിൽ പര്യടനം തുടർന്ന് സ്ഥാനാർത്ഥികൾ.
3. കേന്ദ്ര മന്ത്രി എൽ. മുരുകൻ ഉൾപ്പെടെ രാജ്യസഭയിലേക്ക് പുതിയതായി തിരഞ്ഞെടുക്കപ്പെട്ട 11 അംഗങ്ങൾ ഇന്ന് സത്യപ്രതിജ്ഞ ചെയ്തു.
4. സംസ്ഥാനത്തെ തദ്ദേശ സ്വയംഭരണ സ്ഥാപനങ്ങൾ പദ്ധതി പൂർത്തീകരണത്തിൽ ഈ വർഷം മികച്ച നേട്ടം കൈവരിച്ചതായി മന്ത്രി എം. ബി രാജേഷ്.
5. ഐപിഎൽ ക്രിക്കറ്റിൽ ഇന്ന് ഡൽഹി ക്യാപ്പിറ്റൽസ് - കൊൽക്കത്ത നൈറ്റ് റൈഡേഴ്സിനെ നേരിടും.

കേരളം തിരഞ്ഞെടുപ്പ്

കേരളത്തിൽ ലോക്സഭാ തിരഞ്ഞെടുപ്പിനുള്ള നാമനിർദ്ദേശ പത്രികാ സമർപ്പണം നാളെ പൂർത്തിയാവും. നിരവധി പ്രമുഖ സ്ഥാനാർത്ഥികൾ സംസ്ഥാനത്ത് ഇന്ന് പത്രിക സമർപ്പിച്ചു. മറ്റുനാളാണ് പത്രികകളുടെ സൂക്ഷ്മപരിശോധന. ഈ മാസം എട്ട് വരെയാണ് പത്രിക പിൻവലിക്കാൻ സമയം അനുവദിച്ചിരിക്കുന്നത്. കേരളത്തിലെ 20 മണ്ഡലങ്ങൾ ഉൾപ്പെടെ 89 ലോക്സഭാ സീറ്റുകളിലേക്കാണ് ഏപ്രിൽ 26 ന് രണ്ടാംഘട്ടത്തിൽ വോട്ടെടുപ്പ് നടക്കുന്നത്.

ലോക്സഭാ തിരഞ്ഞെടുപ്പ് - കേരളം - 2

തിരുവനന്തപുരം ലോക്സഭാ മണ്ഡലത്തിൽ യു ഡി എഫ് സ്ഥാനാർത്ഥി ശശി തരൂർ ഇന്ന് നാമനിർദ്ദേശ പത്രിക സമർപ്പിച്ചു. എൻഡിഎ സ്ഥാനാർത്ഥിയും കേന്ദ്ര മന്ത്രിയുമായ രാജീവ് ചന്ദ്രശേഖർ നാളെ പത്രിക സമർപ്പിക്കും. വിദേശകാര്യ മന്ത്രി എസ് ജയ്ശങ്കറിന്റെ നേതൃത്വത്തിൽ നടക്കുന്ന റോഡ് ഷോയ്ക്ക് ശേഷമായിരിക്കും പത്രികാ സമർപ്പണം. ആറ്റിങ്ങൽ ലോക്സഭാ മണ്ഡലം എൽ ഡി എഫ് സ്ഥാനാർത്ഥി വി. ജോയ് നാമനിർദ്ദേശ പത്രിക സമർപ്പിച്ചു. യു ഡി എഫ് സ്ഥാനാർത്ഥി അടൂർ പ്രകാശ് നാളെ പത്രിക സമർപ്പിക്കും. കൊല്ലം ലോക്സഭാ മണ്ഡലത്തിലെ എൻ.ഡി.എ. സ്ഥാനാർത്ഥി ജി. കൃഷ്ണകുമാർ ഇന്ന് നാമനിർദ്ദേശപത്രിക സമർപ്പിച്ചു. യുഡിഎഫ് സ്ഥാനാർത്ഥി എൻ.കെ. പ്രേമചന്ദ്രൻ, നാളെ ഉച്ചയ്ക്ക് പത്രിക നൽകും. മാവേലിക്കര ലോക്സഭാ മണ്ഡലത്തിൽ എൽ ഡി എഫ് സ്ഥാനാർത്ഥി സി എ അരുൺകുമാർ ഇന്ന് നാമനിർദ്ദേശ

പത്രിക നൽകി. യുഡിഎഫ് സ്ഥാനാർത്ഥി കൊടിക്കുന്നിൽ സുരേഷും എൻഡിഎ സ്ഥാനാർത്ഥി ബൈജു കലാശാലയും നാളെ പ്രതിക സമർപ്പിക്കും. പത്തനംതിട്ട ലോക്സഭാ മണ്ഡലത്തിൽ ഇന്ന് യു.ഡി.എഫ് സ്ഥാനാർത്ഥി ആൻറോ ആൻറണിയും, എൻ.ഡി.എ സ്ഥാനാർത്ഥി അനിൽ കെ. ആൻറണിയും പത്രിക സമർപ്പിച്ചു. എൽ.ഡി.എഫ് സ്ഥാനാർത്ഥി ടി.എം തോമസ് ഐസക്ക് കഴിഞ്ഞ ദിവസം പത്രിക നൽകിയിരുന്നു. ആലപ്പുഴയിൽ എൻഡിഎ സ്ഥാനാർത്ഥി ശോഭാ സുരേന്ദ്രൻ ഇന്ന് നാമനിർദ്ദേശ പത്രിക സമർപ്പിച്ചു. യുഡിഎഫ് സ്ഥാനാർത്ഥി കെ.സി വേണുഗോപാലും എൽഡിഎഫ് സ്ഥാനാർത്ഥി എ എം ആരീഫും നാളെ പത്രിക സമർപ്പിക്കും. കോട്ടയം ലോക്സഭാ മണ്ഡലത്തിൽ എൽഡിഎഫ് സ്ഥാനാർത്ഥി തോമസ് ചാഴികാടനും എൻ ഡി എ സ്ഥാനാർത്ഥി തുഷാർ വെള്ളാപ്പള്ളിയും ഇന്ന് നാമനിർദ്ദേശ പത്രിക സമർപ്പിച്ചു. യു ഡി എഫ് സ്ഥാനാർത്ഥി ഫ്രാൻസിസ് ജോർജ്ജ് നാളെ പത്രിക നൽകും. എറണാകുളം ലോക്സഭാ മണ്ഡലം എൽഡിഎഫ് സ്ഥാനാർത്ഥി കെ ജെ ഷൈൻ ഇന്ന് നാമ നിർദ്ദേശ പത്രിക സമർപ്പിച്ചു. ഇടുക്കി ജില്ലയിൽ എൽഡിഎഫ് സ്ഥാനാർത്ഥി ജോയ്സ് ജോർജ്ജ്, കോൺഗ്രസ് സ്ഥാനാർത്ഥി ഡീൻ കുര്യാക്കോസ്, എന്നിവർ ഇന്ന് പത്രിക നൽകി.

ലോക്സഭാ തിരഞ്ഞെടുപ്പ് - കേരളം - 1

തൃശൂർ ലോക്സഭാ മണ്ഡലത്തിലെ ഇടത് സ്ഥാനാർത്ഥി വി എസ് സുനിൽകുമാർ ഇന്ന് നാമനിർദ്ദേശ പത്രിക സമർപ്പിച്ചു. യുഎഡിഎഫ് സ്ഥാനാർത്ഥി കെ മുരളീധരൻ, എൻഡിഎ സ്ഥാനാർത്ഥി സുരേഷ് ഗോപി എന്നിവർ

നാളെയാണ് പത്രിക നൽകുക. പാലക്കാട് ലോക്സഭ മണ്ഡലത്തിൽ യു. ഡി. എഫ് സ്ഥാനാർത്ഥി വി. കെ ശ്രീകണ്ഠൻ ഇന്ന് പത്രിക സമർപ്പിച്ചു. ആലത്തൂർ മണ്ഡലത്തിൽ എൽ.ഡി.എഫ് സ്ഥാനാർത്ഥി കെ. രാധാകൃഷ്ണൻ എൻ.ഡി.എ സ്ഥാനാർത്ഥി ടി.എൻ.സരസു എന്നിവർ ഇന്ന് പത്രിക നൽകി. ചാലക്കുടി മണ്ഡലത്തിലെ യുഡിഎഫ് സ്ഥാനാർത്ഥി ബെന്നി ബഹനാനും ഇന്ന് പത്രിക സമർപ്പിച്ചു. മലപ്പുറം ലോക്സഭാ മണ്ഡലത്തിലെ യു ഡി എഫ് സ്ഥാനാർത്ഥി ഇ ടി മുഹമ്മദ് ബഷീർ ഇന്ന് പത്രിക സമർപ്പിച്ചു. മണ്ഡലത്തിലെ എൽ ഡി എഫ് സ്ഥാനാർത്ഥി വി വസീഫ്, എൻ ഡി എ സ്ഥാനാർത്ഥി കെ അബ്ദുസലാം എന്നിവർ നേരത്തെ പത്രിക നൽകിയിരുന്നു. പൊന്നാനിയിൽ എൽ ഡി എഫ് സ്ഥാനാർത്ഥി കെ എസ് ഹംസ, യുഡിഎഫ് സ്ഥാനാർത്ഥി അബ്ദുസമദ് സമദാനി, എൻ ഡി എ സ്ഥാനാർത്ഥി നിവേദിത സുബ്രഹ്മണ്യൻ എന്നിവർ ഇന്ന് പത്രിക നൽകി. കോഴിക്കോട് മണ്ഡലത്തിൽ എൽ ഡി എഫ് സ്ഥാനാർത്ഥി എളമരം കുരീമും എൻ ഡി എ സ്ഥാനാർത്ഥി എം ടി രമേശും ഇന്ന് പത്രിക സമർപ്പിച്ചു. യു ഡി എഫ് സ്ഥാനാർത്ഥി എം കെ രാഘവൻ കഴിഞ്ഞ ദിവസം പത്രിക നൽകിയിരുന്നു. വടകര പാർലമെന്റ് മണ്ഡലം എൽ ഡി എഫ് സ്ഥാനാർത്ഥി കെ.കെ.ശൈലജയും എൻ ഡി എ സ്ഥാനാർത്ഥി സി ആർ പ്രഫുൽ കൃഷ്ണനും ഇന്ന് പത്രിക സമർപ്പിച്ചു. യു ഡി എഫ് സ്ഥാനാർത്ഥി ഷാഫി പറമ്പിൽ നാളെ പത്രിക സമർപ്പിക്കും. വയനാട് മണ്ഡലത്തിൽ കോൺഗ്രസ് നേതാവും സിറ്റിംഗ് എം പിയുമായ രാഹുൽ ഗാന്ധി ഇന്ന് പത്രിക സമർപ്പിച്ചു. കൽപ്പറ്റ നഗരത്തിൽ നടന്ന റോഡ്ഷോയ്ക്ക് ശേഷമാണ് അദ്ദേഹം പത്രിക

സമർപ്പിക്കാനെത്തിയത്. എൽഡിഎഫ് സ്ഥാനാർത്ഥി ആനി രാജയും റോഡ് ഷോയോട് കൂടിയാണ് ഇന്ന് പത്രിക സമർപ്പിച്ചത്. എൻഡിഎ സ്ഥാനാർത്ഥിയും ബിജെപി സംസ്ഥാന പ്രസിഡൻറുമായ കെ സുരേന്ദ്രൻ നാളെ രാവിലെ പത്രിക സമർപ്പിക്കും. കണ്ണൂർ പാർലമെൻ്റ് മണ്ഡലത്തിൽ ഇന്ന് മൂന്നു മുന്നണികളുടെയും സ്ഥാനാർത്ഥികൾ പത്രിക സമർപ്പിച്ചു. യു.ഡി.എഫ് സ്ഥാനാർത്ഥി കെ.സുധാകരൻ, എൽ.ഡി.എഫ് സ്ഥാനാർത്ഥി എം.വി.ജയരാജൻ, എൻ.ഡി.എ സ്ഥാനാർത്ഥി സി. രഘുനാഥ് എന്നിവർക്ക് പുറമെ മൂന്ന് സ്വതന്ത്ര സ്ഥാനാർത്ഥികളും മണ്ഡലത്തിൽ ഇന്ന് പത്രിക നൽകി. കാസർകോട് ലോക്സഭാ മണ്ഡലത്തിൽ ഇന്ന് എൽഡിഎഫ് സ്ഥാനാർത്ഥി എം വി ബാലകൃഷ്ണൻ, കോൺഗ്രസ്സ് സ്ഥാനാർത്ഥി രാജ്മോഹൻ ഉണ്ണിത്താൻ എന്നിവർ ഇന്ന് പത്രിക നൽകി.

മണ്ഡലങ്ങളിലൂടെ - ആലപ്പുഴ - ഇൻട്രോ

ആലപ്പുഴയിൽ ലോക്സഭാ തിരഞ്ഞെടുപ്പ് പ്രചാരണം ഉൾജിതമാക്കി സ്ഥാനാർത്ഥികൾ. വാശിയേറിയ പോരാട്ടം കാഴ്ചവെച്ചുകൊണ്ടാണ് മൂന്ന് മുന്നണികളുടെയും പ്രചാരണ പരിപാടികൾ ജില്ലയിൽ പുരോഗമിക്കുന്നത്.

വിശദാംശങ്ങളുമായി ആകാശവാണി ആലപ്പുഴ ജില്ലാ പ്രതിനിധി ആർ. രവികുമാർ....

(വോയിസ്...)

രാജ്യസഭ - സത്യപ്രതിജ്ഞ

കേന്ദ്ര മന്ത്രി എൽ. മുരുഗൻ ഉൾപ്പെടെ രാജ്യസഭയിലേക്ക് പുതിയതായി തിരഞ്ഞെടുക്കപ്പെട്ട 11 അംഗങ്ങൾ ഇന്ന് സത്യപ്രതിജ്ഞ ചെയ്ത് ചുമതലയേറ്റു. രാജ്യസഭാ അധ്യക്ഷൻ ജഗ്ദീപ് ധൻകർ സത്യവാചകം ചൊല്ലിക്കൊടുത്തു.

എം ബി രാജേഷ്

2023-24 വർഷം സംസ്ഥാനത്തെ തദ്ദേശ സ്വയംഭരണ സ്ഥാപനങ്ങൾ 81.02 % തുകയുടെ പദ്ധതികൾ പൂർത്തീകരിച്ച് മികച്ച നേട്ടം കൈവരിച്ചതായി മന്ത്രി എം ബി രാജേഷ്. പൊതുവിഭാഗം, പട്ടികജാതി - പട്ടിക വർഗ്ഗ വികസനം, ധനകാര്യ കമ്മീഷൻ ഗ്രാന്റ് എന്നിവ ഉൾപ്പെടുന്ന വികസന ഫണ്ട് ഇനത്തിൽ ബജറ്റ് മുഖേന അനുവദിച്ച 7460.65 കോടി രൂപയിൽ 6044.89 കോടി രൂപയുടെ പദ്ധതികൾ തദ്ദേശ സ്വയംഭരണ സ്ഥാപനങ്ങൾ പൂർത്തിയാക്കി. 1,65,911 പ്രോജക്റ്റുകളും ഈ വിഭാഗത്തിൽ നടപ്പാക്കി.

മൻസൂഖ് മാണ്ടാവ്യ

രാജ്യത്ത് അന്തരീക്ഷ താപനില ഉയരുന്ന സാഹചര്യത്തിൽ സ്വീകരിക്കേണ്ട തയ്യാറെടുപ്പുകൾ വിലയിരുത്തുന്നതിന് കേന്ദ്ര ആരോഗ്യമന്ത്രി മൻസൂഖ് മാണ്ടാവ്യയുടെ നേതൃത്വത്തിൽ അവലോകന യോഗം ചേർന്നു. ഉഷ്ണതരംഗം നേരിടുന്നതിനുള്ള മാർഗ്ഗങ്ങളെക്കുറിച്ച് ജനങ്ങളിൽ ബോധവൽക്കരണം നടത്തണമെന്ന് മന്ത്രി നിർദ്ദേശിച്ചു.

സംസ്ഥാനങ്ങളുമായി ചേർന്ന് പ്രത്യേക ഡാറ്റാബേയ്സ് സജ്ജീകരിക്കാനും യോഗത്തിൽ തീരുമാനമായി.

നോർക്ക - ഗാന്ധി ഭവൻ റോഡ്

തിരുവനന്തപുരം തൈക്കാട് നോർക്ക - ഗാന്ധി ഭവൻ റോഡ് ഗതാഗതത്തിനായി തുറന്നു കൊടുത്തു. സ്റ്റാർട്ട് സിറ്റി പദ്ധതിയുടെ ഭാഗമായ നവീകരണ പ്രവൃത്തികൾക്കു ശേഷം ടാറിങ് പൂർത്തിയാക്കിയ 502 മീറ്റർ റോഡ് ആണ് ഗതാഗതത്തിനായി തുറന്ന് കൊടുത്തത്. തലസ്ഥാനത്ത് ഗതാഗത യോഗ്യമാക്കുന്ന ആറാമത്തെ സ്റ്റാർട്ട് റോഡാണിത്. നവീകരിച്ച സ്റ്റാച്ചു -ജനറൽ ആശുപത്രി റോഡ് കഴിഞ്ഞദിവസം തുറന്നു നൽകിയിരുന്നു. മാനവീയം വീഥി, കലാഭവൻ മണി റോഡ്, അയ്യങ്കാളി ഹാൾ റോഡ്, സ്പെൻസർ ജംഗ്ഷൻ റോഡ് എന്നിവയും ഗതാഗതത്തിന് തുറന്നു കൊടുത്തിരുന്നു.

ടിടിഇ

തൃശൂരിൽ ഓടുന്ന ട്രെയിനിൽ നിന്ന് ഒഡീഷ സ്വദേശി തള്ളിയിട്ട് കൊലപ്പെടുത്തിയ TTE കെ വിനോദിൻറെ മൃതദേഹം പോസ്റ്റ് മോർട്ടത്തിന് ശേഷം ബന്ധുക്കൾക്ക് വിട്ടുനൽകി. ടിക്കറ്റ് ചോദിച്ചതിനെ തുടർന്ന് പ്രകോപിതനായാണ് ഒഡീഷ സ്വദേശി രജനീകാന്ത ആക്രമണം നടത്തിയതെന്നാണ് പോലീസ് റിപ്പോർട്ട്. പ്രതിയുമായി ഇന്ന് പോലീസ് റെയിൽവേ ട്രാക്കിൽ എത്തി തെളിവെടുപ്പ് നടത്തി.

അനീഷ്യ

കൊല്ലം പരവൂർ കോടതിയിലെ അസിസ്റ്റന്റ് പബ്ലിക് പ്രോസിക്യൂട്ടർ അനീഷ്യയുടെ ആത്മഹത്യയുമായി ബന്ധപ്പെട്ട് എപിപിമാർക്ക് എതിരെ ഉയർന്ന ആരോപണം അന്വേഷിക്കാൻ ഹൈക്കോടതി അമിക്സസ് ക്യൂറിയെ നിയോഗിച്ചു. എപിപി മാർ അവധിയെടുക്കാതെ ഓഫീസിൽ ഹാജരാകുന്നില്ല എന്ന ആരോപണത്തിലാണ് അന്വേഷണം നടത്തുന്നത്.

വയനാട് - കടുവ

വയനാട് മൂന്നാനക്കുഴിയിൽ കിണറിൽ വീണ കടുവയെ മയക്ക് വെടിവെച്ച് രക്ഷപ്പെടുത്തി. മീനങ്ങാടി മൂന്നാനക്കുഴിയിൽ ശ്രീനാഥിൻറെ വീട്ടിലെ കിണറ്റിലാണ് ഇന്ന് രാവിലെ കടുവ വീണത്. വനം വകുപ്പ് ഉദ്യോഗസ്ഥർ കടുവയെ ബത്തേരിയിലെ വന്യമൃഗ സംരക്ഷണ പരിപാലന കേന്ദ്രത്തിലേക്ക് മാറ്റി.

ഐപിഎൽ

ഐപിഎൽ ക്രിക്കറ്റിൽ ഇന്ന് ഡൽഹി ക്യാപ്പിറ്റൽസ് - കൊൽക്കത്ത നൈറ്റ് റൈഡേഴ്സിനെ നേരിടും. വൈകിട്ട് 7.30 ന് വിശാഖപട്ടണത്താണ് മത്സരം.

ഐ എസ് എൽ

ഐ എസ് എൽ ഫുട്ബോളിൽ ഇന്ന് കേരളാ ബ്ലാസ്റ്റേഴ്സ് - ഇസ്റ്റൺ ബംഗാൾ പോരാട്ടം. രാത്രി 7.30 ന് കൊച്ചി ജവഹർലാൽ നെഹ്റു സ്റ്റേഡിയത്തിലാണ് മത്സരം.

ചൂട്

സംസ്ഥാനത്ത് ചൂട് തുടരുന്നു. കൊല്ലം, പത്തനംതിട്ട ജില്ലകളിൽ അഞ്ച് ദിവസം കൂടി ഉയർന്ന താപനില 39 ഡിഗ്രി സെൽഷ്യസ് വരെയും, കോഴിക്കോട് ജില്ലയിൽ 38 ഡിഗ്രി സെൽഷ്യസ് വരെയും എത്താൻ സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ് അറിയിച്ചു.

ഓഹരി , സ്വർണം

രാജ്യത്തെ ഓഹരി വിപണികൾ നഷ്ടത്തോടെ ഇന്ന് വ്യാപാരം അവസാനിപ്പിച്ചു. ബോംബെ ഓഹരി സൂചിക സെൻസെക്സ് 27 പോയിന്റ് താഴ്ന്ന് 73,877-ലും, ദേശീയ ഓഹരി സൂചിക നിഫ്റ്റി 19 പോയിന്റ് നഷ്ടത്തിൽ 22,435 ലും ആണ് ഇന്ന് വ്യാപാരം അവസാനിപ്പിച്ചത്. സ്വർണ വിലയിൽ റെക്കോഡ് വർധന. ഗ്രാമിന് 75 രൂപ കൂടി 6,410 രൂപയും, പവന് 600 രൂപ വർധിച്ച് 51,280 രൂപയുമാണ് ഇന്നത്തെ വില.
